

Il-Banda 'La Vittoria' u t-Tberik tal-Qniepen, Mellieħa – 1925

Minn Grazio A. Grech

Fil-bidu tas-snin għoxrin, il-Kappillan tal-Mellieħa, Dun Karlu Cortis, ordna sett qniepen għall-knisja parrokkjali tiegħu tal-Mellieħa, iddedikata lill-Marija Bambina, għand id-Ditta Aldo Barricozzi ta' Milan. Għal dan il-għan kien beda jsir il-gbir tal-flus mingħand il-poplu, tant li l-Funderija Barricozzi kienet bagħtet sett ta' hames kanni skond in-noti u l-armonija ta' kif ġew ordnati dawn il-qniepen. Biex dan is-sett kanni (jew qniepen) setgħu jiġu mħallsa, l-Għaqda Muzikali 'La Vittoria' tal-Mellieħa kienet għamet kuncert bihom. Barra dan, l-istess Għaqda Muzikali 'La Vittoria' kienet ukoll organizzat diversi lotteriji għal dan l-istess skop – jiġifieri għal gbir ta' fondi għall-qniepen.

Madanakollu, wara diversi gbir u donazonijiet li finalment laħqu kważi Lm1000, f'Marzu ta' l-1925, dawn il-qniepen ordnati waslu fil-Mellieħa meta kien imexxi l-parroċċa, il-Vigarju Kurat Dun Anton Ellul Pace, għax il-kappillan Karlu Cortis, kien inhatar Monsijur tal-Katidral.

Iċ-ċerimonja tat-tberik tal-qniepen kellha ssir nhar il-25 ta' Marzu, 1925, iżda minħabba l-maltemp, din saret nhar is-27 ta' Marzu, mill-Arcisqof ta' Malta, Dom Mauro Caruana. Dawn il-qniepen ġew mgħammda bl-ismijiet ta' Maria Vittoria, San Paolo, Sant'Antonio, San Giuseppe u San Francesco, u l-parrinijiet kienu l-ex-kappillani, il-Monsinjur Franġisk M. Magri u l-Monsinjur Karlu Cortis. Diversi kienu l-benefatturi li kkontribwew l-flus għax-xiri ta' dawn il-qniepen, iżda ta' min isemmi lil Franġiska Sammut u Marianna Apap, it-tnejn mill-Mellieħa.

Dak in-nhar tat-tberik tal-qniepen il-Banda 'La Vittoria' tal-Mellieħa laqgħet mhux biss lill-Arcisqof bid-daqq ferrieħi tal-banda, imma wkoll komplet ferraħ lil dawk kollha prezenti. Mhux dan biss, tard filgħaxija il-banda 'La Vittoria' daret mar-raħal iddoqq marċi ferrieħa. Kienet ukoll żanznet, waqt programm muzikali, il-kompożizzjoni muzikali, 'The Fairy Bells' tas-surmast tagħha ta' dak iż-żmien, Mro. Nikola Montebello. Kien ukoll dak in-nhar meta l-banda 'La Vittoria' giet milqugħa fil-każin Kostituzzjonali tal-Mellieħa fejn kien hemm ukoll iż-żewġ rappreżentanti parlamentari tad-distrett, is-Sur W. Salomone u l-Avukat John Bugeja.

L-għada, is-Sibt, 28 ta' Marzu, erbgħa mill-hames qniepen kienu ġew imtelligħa f'posthom fil-kampnar. Imbagħad, il-Hadd, 29 ta' Marzu, filgħaxija taħt id-direzzjoni wkoll tas-Surgent

Magġur Ġ. Camilleri RMA, giet mtelligħa f'postha il-hames qanpiena fost iċ-ċapċip, tfiħ il-arju ta' kpiepel u brieret. Għal din iċ-ċerimonja kienet attendiet folla ta' madwar 6000 ruħ minn Malta u Għawdex.

Attività oħra li saret fil-Mellieħa in-konnessjoni mal-qniepen kienet dik tat-12 t'April, 1925. Dak in-nhar il-poplu Mellieħi rringrazza lil'Alla talli t-tluġh tal-qniepen seħh b'wicċ il-ġid u mingħajr l-ebda incidenti. Għalhekk, dak in-nhar filgħodu fil-parroċċa saret quddiesa kantanta bil-vuċijiet u orġni, waqt li filgħaxija tkantaw il-Vespri, saret priedka bis-sugġett, 'Ir-Risurrezzjoni ta' Ġesù Kristu' u wara kienet giet kantata l-Antifona tat-Twelid tal-Madonna u segwita bil-kant tat-Te Deum, bħala radd il-ħajr. F'dawn il-funzjonijiet religjużi kienet ħadet sehem il-muzika taħt id-direzzjoni ta' Mro. Ġuzeppi Caruana.

F'dan l-istess jum tat-12 t'April, waqt iċ-ċerimonja apposta il-Vigarju Kurat tal-Mellieħa, Dun Anton Ellul Pace, ipprezenta lis-Surgent Magġur Ġ. Camilleri RMA, tazza tal-fidda b'kitba fuqha li tfakkar din il-ġrajja storika – il-ġrajja tat-tluġh tal-qniepen. Dan ir-rigal ingħatalu bħala rikonoxxment tal-mod eċċellenti ta' kif mexxa t-tluġh ta' dawn il-qniepen f'posthom.

Aktar tard f'dan il-jum, il-banda tal-Mellieħa, il-banda 'La Vittoria', taħt it-tmexxija tas-surmast tagħha, Mro. Nikola Montebello, esegwiet programm muzikali. F'dan il-programm il-banda 'La Vittoria' daqqet il-Marċja Sinfonika 'Aurora Boreale' u l-Pregħiera 'Ave Marie' tas-surmast Montebello; is-Sinfonija, 'Il Califfo di Bagdad' ta' Boildieu; is-selezzjonijiet mit-'Traviata' ta' Donizetti, u l-'Mefistofele' ta' Boito; u l-Intermezz, 'Visione' ta' Bartolucci. Esegwiet ukoll l-Innu ta' Mro. Ġ. Caruana, 'Lil Madonna tal-Mellieħa', u għalqet dan il-programm bl-innu tal-Banda 'La Vittoria' u l-'God Save the King'.

Dan it-tagħrif ma jindikax haġa oħra għajr l-involvement dirett ta' l-Għaqda Muzikali 'La Vittoria' in-konnessjoni mhux biss mas-sehem tagħha fil-festa ta' Maria Bambina fil-Mellieħa imma wkoll ma' okkażjonijiet oħra storiċi marbuta mal-knisja parrokkjali.

